

دېھقان بولماق تەس

روزی سايیت

شائىر روزى سايیت 1943-يىلى 9-ئايدا گۇما نايىسنىڭ شەيىر دۇللا دىگەن يىردە تۇغۇلغان. 1951-يىلى ئاتا-ئانىسى بىلەن خوتەنگە كۆچۈپ كېلىپ 1958-يىلىغىچە چايخانا (ھازىرقى خوتەن نايىلىك ئۈمۈد باشلانغۇچ مەكتىپى) مەكتەپتە ۋىلايەتلىك 1-ئوتتۇرا مەكتەپنىڭ تولۇقسىز سىنىپلىرىدا ئوقۇغان. شۇنىڭدىن كىيىن ئوننەچچە يىل دېھقانچىلىق ئەمگىكى بىلەن شۇغۇللانغان، 1973-يىلى قەشقەر پىداگوگىكا ئىنىستىتوتىنىڭ تىل-ئەدەبىيات فاكولتېتىغا قوبۇل قىلىنغان. ئوقۇش پۈتتۈرگەندىن كىيىن خوتەن ۋىلايەتلىك دارىلمۇئەللىمىن ۋە لاگرو يىزلىق ئوتتۇرا مەكتەپتە تىل ئەدەبىيات ئوقۇتقۇچىسى بولۇپ ئىشلىگەن. 1980-يىلىدىن باشلاپ ئۆمرىنىڭ ئاخىرغىچە يېڭى قاشتېشى ژورنىلىدا مۇھەررىر بولغان.

روزی سايیت 1973-يىلىدىكى قەشقەر گېزىتى دە ئېلان قىلىنغان دېھقانمۇ داشۆسىڭ بولدى ناملىق شىئېرى بىلەن ئىجادىيەت سېپىگە كىرگەن. ھازىرغىچە ھەرقايسى گېزىت-ژورناللاردىن چۈشنامە قاتارلىق 12 پارچە داستان ۋە بالادىسى، 1000 پارچىدىن ئارتۇق شىئېرى ۋە روبائىسى بار. يازغان ھىكايە قاتارلىق بەش

رقانچە بارچە ھىكايىسى ئەتەبەتۇل ھەقايىقنىڭ شىئېرى يەشمىسى ئۇيغۇر كىلاسسىك شىئېرىتىدىكى شەكىللەر توغرىسىدا قاتارلىق ئىلمى ماقالىلىرى ئېلان قىلىنىپ، جامائەت ئارىسىدا بەلگىلىك تەسىر قوزغىدى. قاشتېشىنىڭ رىۋايىتى بۇقىز كىمنى تاللىسۇن مەرھابا ئاھ، ئۇزاققا سوزۇلغان چۈش كۆڭۈلدىكى گەپلەر مۇھەببەتتىن پۈتكەن ناخشىلار روبائىيلار تۇيۇقلار خىيالىدىن تۆرەلگەن خىياللاردىن پەقەت كۈلكىسى پاه، دېھقاننىڭ ھەيكىلى قاتارلىق داستانلار توپلاملىرى ئېلان قىلىندى. رىۋايىتىنىڭ يەنە ئاھ، سېنىڭ سۇمبۇل چاچلىرىڭ كىرىپ قاپتۇ ئانام چۈشۈمگە بۇخوتەن مەن خوتەن قىزى قاتارلىق يۈزلەنگەن ناخشا تېكىستى ئاھاڭغا سېلىنىپ ۋەتەننىڭ يىزا-سەھراللىرىدا ياڭرىماقتا. بىر قىسىم شىئېر، ھېكايىللىرى خەنزۇ تىلىغا تەرجىمە قىلىندى ۋە دەرسلىكلەرگە كىرگۈزۈلدى. شىئېرنىڭ دېھقان يىغلايدۇ چۈشنامە بالىلار پۇلغا زار چىرىكلەر بەدخەچ بارات يازغان ھېكايە يىپەك يۇرتىدا نورۇز قاتارلىق داستان، شىئېر، ھېكايە ۋە تېلېۋىزىيە بەدئىي سەنئەت دىراممىللىرى، بۇجاھان جاھان كەڭرى يول كەڭرى ناملىق ناخشا تېكىستلىرى قاتارلىق كۆپلىگەن ئەسەرلىرى مەملىكەت، ئاپتونوم رايون دەرىجىلىك ئىجادىيەت مۇكاپاتلىرىغا ئېرىشتى. ئۇنىڭ مۇنەۋۋەر شىئېرلىرىدىن تۈزۈلگەن دېھقان بولماق تەس ناملىق قاپلىق ئۇنئالغۇل پىنتىسى نەشىر قىلىنىپ نەچچە ئونمىڭ نۇسخا تارقىتىلدى.

خەلىق شائىرى روزى سايت 2001-يىلى 9-ئاينىڭ 8-كۈنى كېسەل سەۋەبى بىلەن خوتەن شەھرىدە ۋاپات بولدى. مەرھۇم ھايات ۋاقتىدا مەملىكەتلىك ئاز سانلىق مىللەت يازغۇچىلىرى ئىلمىي جەمئىيىتىنىڭ جوڭگو ئۇيغۇر مەدەنىيەت تارىخ ئى

ئلمىي تەتقىقات جەمئىيىتىنىڭ مۇدىرىيەت ئەزاسى ، ئاپتونوم رايونلۇق تىل يېزىقىنى قېلىپلاشتۇرۇش ئىلمىي جەمئىيىتىنىڭ ، ئاپتونوم رايونلۇق 12 مۇقام تەتقىقات ئىلمىي جەمئىيىتىنىڭ ئەزاسى ئىدى . خلىق شائىرى رزى ساپىتنىڭ ۋاپاتى ئۇيغۇر ئەدەبىيات سەنئىتى ئۈچۈن زور يوقتۇش . شائىر مۇنەۋۋەر ئەسەرلەرى بىلەن ئەل قەلبىدە مەڭگۈ ياشايدۇ .

دېھقان بولماق تەس

روزى ساپىت

شائىرمەن ، قىلمىغاچ يالغانغا ھەۋەس ،
سۆزلەيمەن ھەق گەپنى يالغاننى ئەمەس .
بىر ئوت بار يالقۇنى قەلبىمدە پەۋەس ،
شۇ ئوتنىڭ ئۆرتىشى ئەتتى مېنى مەس ،
مەسلىكتە دەپ ئالاي لېكىن مەن پەخەس ،
جاھاندا ھەممىدىن دېھقان بولماق تەس .

ئالەمنىڭ گۈللىشى ئۇنىڭ تەرىدىن ،

چۆللەرنىڭ ئەبەدى ئۇنىڭ بەھرىدىن .

ئۇ باقار شەھەرنى كېچىپ مەرىدىن ،

ئۇنىڭ يوق تاماسى <<تاختىپەرى>>دىن.
پەرقى يوق تۆھپىدە ھەسەل ھەرىدىن ،
جاھاندا ھەممىدىن دېھقان بولماق تەس.

ئۇ مۆمىن ، بەك ياۋاش، ساددا مۇلايىم،
بوشماس ئالقىنى كەتمەندىن دائىم.
دەر؛ ئىشلەي ساق بولسا يەتتە ئەزايىم،
تەقدىردە ئېتىزدىن ئېلىنىمىش رايىم.
رىزقىمنى ، ئەجرىمنى بەرسۇن خۇدايىم،
جاھاندا ھەممىدىن دېھقان بولماق تەس.

پاراغەت دىلبىرى ئاچقۇچە قۇچاق ،
تۆت پەسىل توختىماي كۆرسىتەر ئوتۇن.
قىشتا سوغ، يازدا ئوپ، باھاردا قۇيۇن،
گاھ كەلكۈن ، گاھ تومۇز، قىستۇرار بويۇن .
قىسمەت دەر <<جاپاغا كېكىر- تويۇن!>>
جاھاندا ھەممىدىن دېھقان بولماق تەس.

قاراشلىق كەل - بار يالغۇز بېشىغا،
يۈگرەيدۇ ئۆستەڭگە دامبا بېشىغا.
ئىشلەيدۇ شۇلارنىڭ توپا - ئىشىغا،
ۋاقتىنىڭ ئاشقىنى ئېتىز بېشىغا.
قورۇقلار ماس كەلمەس ئۇنىڭ يېشىغا،
جاھاندا ھەممىدىن دېھقان بولماق تەس.

ئۇ ئۆكۈز ، توختىماي تارتىدۇ ساپان ،
شاكراپ تەر دەستىدىن شورلايدۇ تاپان.
كۆيىدۇ چوققىسى ، كۆيىدۇ تاپان ،
چاك - چاك يېرىلىپ قانايدۇ ئالقان.
ئەمما ئۇ << ۋايجان! >> لاپ كۆتۈرمەس چۇقان ،
جاھاندا ھەممىدىن دېھقان بولماق تەس.

تېرىمنىڭ كەينىدىن مايسا پەرۋېشى ،
ھە دىمەي بولىدۇ يىغىم تەرۋېشى .

ئېتىزدىن بوشسا ئۆينىڭ تەشۋېشى ،
ئېشەكنىڭ ھاڭرىشى ، قوينىڭ مەرىشى .
يىل بويى ئۆكسىمەس پىشىپ تەرلىشى ،
جاھاندا ھەممىدىن دېھقان بولماق تەس .

كېلىدۇ بايراملا ئايەمگە تۇتاش ،
دېھقاننىڭ بايرىمى <<ئوتاش ھەم پۇتاش>> .
ئوي پىكىر ھېيت ئەمەس - ھوسۇلنى بوداش ،
ئايەم شۇ قازناققا كۆپۈرەك كىرسە ئاش .
مەشرىپى ماتىمى خاماندا ، ئاداش ،
جاھاندا ھەممىدىن دېھقان بولماق تەس .

ئۇ ئەمەس ئۇنۋاندار تەلەپلىك كىشى ،
توشمايدۇ بىر ئۆمۈر پىنسىيە يېشى .
يوق <<تۆمۈر تاۋىقى>> ئۆرلەش ئىشى ،
يوق مائاش ، دەرىجە ئۆستۈرۈش ئىشى .
ھەر ئايدا ئوتتۇز كۈن ئىشلەر ياز قىشى ،

جاھاندا ھەممىدىن دېھقان بولماق تەس.

يەكشەنبە ،شەنبىلەر يوقلىماس ئۇنى،

شىيەنجاڭمۇ،شىياڭجاڭمۇ يوقلىماس ئۇنى.

كانىكول تەتىللەر ساقلىماس ئۇنى،

يوقلايدۇ ،ساقلايدۇ ئەمگەك خاس ئۇنى.

شۇ <<خاس >>لىق باغاشلاپ راست سۆيەر ئۇنى،

جاھاندا ھەممىدىن دېھقان بولماق تەس.

ئۇ تەرگەن پاختىدىن بىزنىڭ ئۈستى باش،

ئۇ چەشلەپ يىققان دان - بىزنىڭ يىگەن ئاش.

ھەم شۇنىڭ لىگەنگە چىققان گۆش - ئوتياش،

ئۇ باققان پىلىدىن بىزنىڭ يوتقان تاش.

ئۇ بولغاچ مەرد ھاتەم بىز مۇشۇنداق شاش،

جاھاندا ھەممىدىن دېھقان بولماق تەس.

<<مەن ،سەن ،ئۇ>> - سەھراللىق يېزىدىن ئەسلى،

دېمەك بىز ئەسلىدىن دېھقاننىڭ نەسلى .
نەسلىدىن ياتلاشقان كۆرمەس بەخت ۋەسلى ،
قەدىرنى بىلگەنگە ئۇ ئىللىق يەسلى .
<< يەسلى >> گە سوزمىسۇن قول ئاياز پەسلى ،
جاھاندا ھەممىدىن دېھقان بولماق تەس .

بەزىلەر دېھقاننى ساغار كالىدەك ،
ساغقانچە بىلىنەر سۈتى چالىدەك .
ئۆزىلا << ئاق >> ئۇنىڭ كۆڭلى ئالىدەك ،
مۇڭلانسا تۇيىلار تۆھمەت - يالىدەك .
رىزقىغا چاڭ سالار ئۆگەي بالىدەك ،
جاھاندا ھەممىدىن دېھقان بولماق تەس .

ۋاھ خەقلەر كەتتىغۇ ئەجەپ سوللۇشۇپ ،
ھىلىسى يىلسىرى باردى موللۇشۇپ .
سەھنىدە تۈزۈشۈپ << توختام >> - قوللۇشۇپ ،
<< قاتلىشىپ ئاشتى >> دەپ دوكلات يوللۇشۇپ .

مۇكاپات ئېلىشتى << تۆر >> نى گۈللۈشۈپ،
جاھاندا ھەممىدىن دېھقان بولماق تەس.

ئەللىك كۈن تۇرۇقلۇق خالىس ئەمگىكى،
يىل بويى ئىشلەيتى ھاشار بەگلىكى .
رەت قىلسا تۆلەم بار - قالتىس دەللىكى،
ئەرز قىلسا چار قونداقلار پەللىكى.

دېھقانغا مۇشۇنداق ياشاش تەڭلىكى،
جاھاندا ھەممىدىن دېھقان بولماق تەس.

<< تەكت >> تە ئاجايىپ دېھقاننىڭ رولى،
دېيىلەر << ئاساسنىڭ ئاساسى - ئۇلى >>.

ئەمەلدە بېشى كەڭ، تار ئاياغ يولى،
شۇڭمۇ تىرنىقى ئۆسمەيدۇ غولى.

ئون فۇڭنى خەجلەشكە تىترەيدۇ قولى،
جاھاندا ھەممىدىن دېھقان بولماق تەس.

ساتقىلى ئەپ كىرسە ياڭاق يا گۈلە،
ئۇ كىلەر: يەر ھەققى تاپشۇرغىن ،بولە؟...
ئۇ كىلەر :دەپ قېنى رەسمىيەت تۆلە!...
دەپ قالسا:سەل توختاڭ ...دەر <<يوقال ئۆلە!>>،

ئۇنىڭغا ھەممىسى توقۇيدۇ مۆلە،
جاھاندا ھەممىدىن دېھقان بولماق تەس.

ئۇ دىسە:قىغ - تېزەك ھىدى بەستىدە...
ماۋۇ دەر:يول قىستاڭ ئۇنىڭ دەستىدە...
يولنى ئۇ ياسىغان تۇرسا ئەسلىدە،
ھارۋۇسى ماڭالماس كوچا رەستىدە.
ئاف ،گويا ھەممىسى ئۇنىڭ قەستىدە،
جاھاندا ھەممىدىن دېھقان بولماق تەس.

خەزىنە تارقاتسا <<يۆلەش پۇلى >>نى،
بانكىر دەر:<<ئۇ بىلمەس بېيىش يولىنى >>.
يۇيامدۇ بىزنى ،بىز يۇيساق قولىنى؟

چىقىرىپ تۇرسا كېيىن دولا - غولىنى!
كۆزىمىز كۆرمىسۇن قەرزى تولىنى!
جاھاندا ھەممىدىن دېھقان بولماق تەس.

مۇشۇنداق ھالەتتە دېھقان بىچقارە،
كۆزى ياش، دىلى خۇن يۈرىكى پارە.
ئەپتى جۇل، گېلى ئاچ، مىسكىن، ئاۋارە،
ھالىغا ۋاي ئۇنىڭ قەيەردە چارە.
ھەتتاكى جانغىمۇ تۆلەر ئىجارە،
جاھاندا ھەممىدىن دېھقان بولماق تەس.

ئۈزۈلەي دىگەندە ماغدۇر - يىلىكى،
يۇقۇرغا ئاڭلىنار ئارمان - تىلىكى.
ھال سوراپ كېلىشەر خىزمەت ئۆمىكى،
<<يېتەمدۇ يىلىغا - دەپ ئوزۇق يىمىكى؟>>.
بارى - بار، نە ھاجەت <<ئۇ - بۇ >> دېمىكى،
جاھاندا ھەممىدىن دېھقان بولماق تەس.

دېھقان دەر تەكشۈرۈپ كەلگەن ئۆمەككە،
<<ئوخشايدۇ ھالسىز ئەتسەز مۇنەككە>>.
بىز گويا قارچۇغا چۈشكەن خۇنەككە،
مۇھتاج بىز يۇرۇققا، بىر يار - يۆلەككە.
(دىمەك تەس بۇ گەپنى سىزدىن بۆلەككە)،
جاھاندا ھەممىدىن دېھقان بولماق تەس.

جەدىۋەللەر<< ئاشتى >>غا يوللايدۇ ساننى،
ئالدىدۇ سۈپۈرۈپ ئاخىرقى داننى.
ئالدايدۇ ئۆزىنى، كۆر بۇ زىياننى،
پوچىلىق - << نوچىلىق >> قىينايدۇ جاننى.
جەرىمانە توختىماي كولايدۇ ياننى،
جاھاندا ھەممىدىن دېھقان بولماق تەس.

كۆرۈڭلار ھالسىز شۇ قەدەر ناچار،
ئاش تۆككەن قازناقتىن چاشقانمۇ قاچار.

يەي دېسەك تۈگىدى ،يىمىسەك ئاچار،
بىز نىچۈن بوپ قالدۇق شۇ ھالغا دۇچار؟!...
كەتسەڭلار <<چاقتىڭ!>> دەپ قەھرىنى چاچار،
جاھاندا ھەممىدىن دېھقان بولماق تەس.

ئىشقىلىپ بىرسى بار پەيلى بەزگەكتىن ،
ئىمتىياز تەختىدە تۇرۇپ ئەزگەكتىن .
چىقىمىسا بۇ قەستنى بىلگەك ،سەزگەكتىن،
بولمىز سەرگەردان - <<جاھان كەزگەك>>تىن.
گاراڭ بىز توختىماس تىپىك تەستەكتىن،
جاھاندا ھەممىدىن دېھقان بولماق تەس.

يۇرت - يۇرتتىن تەڭلەيدۇ كۆڭلەك ،چاپان ،كەش،
ھەشقاللا ئېيتىمىز بولسىمۇ نىم كەش.
بىز شۇنداق تىلەمچى - گاداي ،كۆڭلى غەش،
قىزىق ئىش،يەر مۇنبەت ھەر خاماندا چەش.
بىلىمدۇق كىم جەمشىت،كىملەر لەيلىۋەش،

جاھاندا ھەممىدىن دېھقان بولماق تەس.

<<ئوغۇتمۇ پۇل!>> دەيدۇ، يالتىراقمۇ ھەم،

<<تۈگمەنمۇ پۇل!>> دەيدۇ چېن چىراقمۇ ھەم.

<<پۇل>> دەيدۇ تاغارمۇ، توقۇناقمۇ ھەم،

<<پۇل>> دەيدۇ يولدىكى بوغۇناقمۇ ھەم.

پۇل قېنى؟ پۇل نەدە؟ غەم ئۈستىگە غەم،

جاھاندا ھەممىدىن دېھقان بولماق تەس.

بىزنىڭمۇ باي بولۇپ ئۆتكىمىز يوقمۇ؟

لەۋلىرى ماي بولۇپ ئۆتكىمىز يوقمۇ؟

نامراتلىق نومۇسقۇ، بىزگە ئوزۇقمۇ؟

قىسمەتنىڭ پۈتكىنى ئامانەت، دوقمۇ؟

يوق ھەتتا تەسەللى - <<ۋاي نىمە قوق>>مۇ،

جاھاندا ھەممىدىن دېھقان بولماق تەس.

دىمىسىمۇ مەركەزدىن <<باي بولسۇن دېھقان!>>

قۇلاقنى يۇپۇرغاچ يەرلىك بەگ، خاقان.
ھەددىدىن ئاشماقتا <> ئۈچ قالايمىقان <>،
بەس! ئەمدى سالمىساق بولمايدۇ چوقان.
چاچما دەپ سېلىقتەش يۈز - كۆزگە قوقان ،
جاھاندا ھەممىدىن دېھقان بولماق تەس.

دېھقاننىڭ بەختىگە سانما قارا!
دېھقاننىڭ قەلبىنى ئەيلەمە يارا!
دېھقاننىڭ يولىغا قازمىغىن ئورا!
كىم دېدى: دېھقاننىڭ قېنىنى شورا؟
دېھقاننىڭ بېشىنى سىلا ھال سورا،
جاھاندا ھەممىدىن دېھقان بولماق تەس.

دېھقانمۇ ياشىسۇن ، كۈلسۇن ياپىرسۇن ،
دېھقانمۇ جاراڭلىق ئۈندە سايرىسۇن .
دېھقانمۇ كۆكلىسۇن ، ئۆسسۇن - ئاينىسۇن،
قازنى ماي كۆرسۇن ، شورپا قاينىسۇن.

<<ئۇھ...>>دېسۇن ،ھېيت - بايرام ،مەشرەپ ئوينىسۇن ،
جاھاندا ھەممىدىن دېھقان بولماق تەس .

سەن بىزدەك گەردىنى قاتقان نەدە بار؟
مىۋە يەپ ،شاخقا تىغ چاپقان نەدە بار؟
تۇز بەرگەن تۈزلۈقنى چاققان نادە بار؟
ئەل يۇرتنى دېھقانداك باققان نەدە بار؟
ئېيتمىساق بولمايدۇ ئۇنىڭ دەردى بار!
جاھاندا ھەممىدىن دېھقان بولماق تەس .

شائىرمەن دېھقاننىڭ باغرىدا ئۆسكەن ،
شائىرمەن ئۇ بەرگەن زاغرىدا ئۆسكەن .
شائىرمەن ئۇنىڭ ئاش تاغرىدا ئۆسكەن ،
شائىرمەن توي كۆرگەن - ناغرىدا ئۆسكەن .
يالغاننى يازماقتىن راست سۆزلەش تەسكەن ،
تەس دىسە جاھاندا ھەممىدىن دېھقان بولماق تەس!!!